

## ڈاکٹر ظہیر رحمتی

پروفیسر شعبہ اردو

ذاکر حسین کالج، ایوننگ، دہلی یونیورسٹی

## چراغِ سینہ سپر: ماہر لسانیات پروفیسر نصیر احمد خاں

انیسویں صدی کے نصف میں سرسید احمد خاں نے اردو زبان و ادب میں دانشوری کی جس روایت کی داغ بیل ڈالی تھی۔ بیسویں صدی میں وہ روایت اپنی تمام آب و تاب کے ساتھ مستحکم اور استوار ہوئی۔ حالی، شبلی سے لے کر کلیم الدین احمد، آل احمد سرور، شمس الرحمن فاروقی، شمیم حنفی، گوپی چند نارنگ وغیرہ کئی اہم نام ہیں جنہوں نے اردو زبان و ادب میں دانشورانہ روایت کو استحکام بخشا۔ انہیں شخصیات میں ایک نام ماہر لسانیات پروفیسر نصیر احمد خاں مرحوم کا بھی ہے۔ تاعمر زندگی مختلف شعبوں میں علم و دانش کے فروغ کے لیے سرگرم عمل رہے۔ ظلمت پسند ہوا کے سامنے چراغِ سینہ سپر ہو کر ”کم سے کم رات کا نقصان کرتے رہے۔“

پروفیسر نصیر احمد خاں 6 جنوری 1944ء میں ماہرہ ضلع ایٹہ اتر پردیش میں پیدا ہوئے۔ آپ کے والد کا نام نذیر احمد خاں تھا۔ نذیر احمد خاں ماہرہ کے جاگیردار اور متمول خاندان کے چشم و چراغ تھے۔ آپ کی بہت سی جائیداد ایٹہ کے علاوہ مین پوری میں بھی تھی۔ اس علاقے میں دو خاندان بہت باعزت سمجھے جاتے تھے۔ ایک پروفیسر سید یسین اشرف مرحوم اور سید محمد اشرف کا خاندان اور دوسرا پروفیسر نصیر احمد خاں کا۔ پروفیسر نصیر احمد خاں نسلی طور پر یوسف زئی سہر وال پٹھان تھے۔ آپ کی ابتدائی تعلیم ماہرہ میں ہوئی۔ بعد ازاں علی گڑھ مسلم یونیورسٹی علی گڑھ سے اعلیٰ تعلیم مکمل کی۔ پروفیسر نصیر احمد خاں نے اہم ادارے دکن بھیم پونہ سے لسانیات میں ڈگری مکمل کرنے کے بعد پروفیسر عبدالعظیم کی نگرانی ۵۴ میں دہلی کی کر خنداری بولی کے موضوع پر اپنا پی ایچ ڈی کا مقابلہ مکمل کیا۔ نصیر احمد خاں ماہر لسانیات پروفیسر مسعود حسین خاں کے طریقہ تحقیق، طرز رسائی اور ان کی شخصیت سازی سے بہت متاثر تھے۔ نصیر احمد خاں نے درس و تدریس کا سلسلہ علی گڑھ مسلم یونیورسٹی سے شروع کیا۔ بعد ازاں وہ کچھ برس کشمیر یونیورسٹی میں پروفیسر محمد حسن کی معیت میں رہے۔ جہاں سے انھوں نے 1977 میں پروفیسر محمد حسن کے ایما پر جواہر لال نہرو یونیورسٹی دہلی سے اپنا مستقل سفر شروع کیا اور جنوری 2006 میں بحیثیت پروفیسر اپنی رسمی خدمات سے سبکدوش ہوئے۔ پروفیسر مسعود حسین خاں کے بعد نصیر احمد خاں پروفیسر محمد حسن کی علمیت اور شخصیت سے بہت متاثر تھے بلکہ ان کے جاں نثروں میں تھے۔ پروفیسر محمد حسن نے جواہر لال نہرو یونیورسٹی میں شعبہ اردو کو مضبوط بنیادوں پر استوار کیا تھا۔ پروفیسر صدیق الرحمن قدوائی، ڈاکٹر اسلم پرویز اور پروفیسر نصیر احمد خاں پروفیسر محمد حسن کا حسن انتخاب تھے۔ جواہر لال نہرو یونیورسٹی میں پروفیسر محمد حسن کا ایک بڑا کارنامہ یہ تھا کہ یہاں تمام ہندوستان کی

یونیورسٹیوں کے برعکس اردو اور ہندی زبان کا ایک ہی ڈپارٹمنٹ سینٹر آف انڈین لینگویجز کے نام سے قائم ہے۔ ہندی کے نامور ادیب و شاعر پروفیسر نامور سنگھ اور پروفیسر کے این سنگھ اسی شعبہ سے وابستہ تھے۔ نصیر احمد خاں 2000 کے بعد عارضہ قلب میں مبتلا ہو گئے تھے۔ ان کی اوپن ہارٹ سرجری بھی ہوئی تھی۔ 2006 کے بعد سے ذیابیطیس کے مرض کا بھی شکار ہو گئے تھے۔ لیکن ان تمام امور کے باوجود وہ چاق و چوبند اور تندرست تھے۔ مارچ 2021 میں وہ وبائی بیماری کو رونا سے دوچار ہو کر مہینہ بھر اسپتال میں رہے۔ اور جانبر ہوئے لیکن اسی بیچ انھیں جگر کے کینسر کی تشخیص ہوئی اور 4 جولائی 2021 کو انھوں نے اپنے وسنت کنج کے مکان میں آخری سانس لے کر داعی اجل کو لبیک کہا۔ ان کے آخری لمحوں میں ان کے ساتھ صرف ان کے صاحبزادے شاہ رخ خاں تھے۔ شاہ رخ خاں کے بیان کے مطابق اپنے آخری وقت تک نصیر احمد خاں مکمل ہوش و حواس میں تھے۔ انھوں نے انتقال سے چند لمحے قبل ہاسپٹل کے تمام بلوں کو یونیورسٹی میں جمع کرنے کیلئے چیک کیا تھا اور پھر بڑے پرسکون انداز میں آہستہ آہستہ خواب عدم سے ہمکنار ہو گئے تھے۔ نصیر احمد خاں کی تدفین اسی رات میں بٹلہ ہاؤس جامعہ نگر کے قبرستان میں ہوئی اور ساٹھ ستر لوگوں کے مجمع نے ان کے لئے دعائے مغفرت کی۔ نصیر احمد خاں کے پسماندگان میں پہلی زوجہ کے ایک لڑکی اور دوسری زوجہ سے ایک لڑکا شاہ رخ خاں اور ایک لڑکی امبرین خاں شامل ہیں۔

پروفیسر نصیر احمد خاں اردو کے معدودے چند ماہرین لسانیات میں سے ایک تھے۔ اس میدان مسعود حسین خاں، شوکت بخاری وغیرہ کے بعد کی نسل میں عبدالستار اور نصیر احمد خاں کا نام سب سے ممتاز ہے۔ مرزا خلیل بیگ، پروفیسر قتیچی اور ڈاکٹر سہیل احمد فاروقی وغیرہ ماہرین کا تعلق آپ کی بعد کی نسل سے ہے۔ مذکورہ تمام ماہرین میں نصیر احمد خاں کو یہ امتیازی حاصل ہے کہ آپ کو فکشن اور شاعری پر بھی خاطر خواہ مہارت حاصل تھی۔ اس کے ساتھ ہی نصیر احمد خاں کی عزز رسائی (Approach) بین العلوم (Mulli Desplirary) تھی سماج، سیاست، تہذیب بھی آپ کی فکر کے محور تھے۔ اس لحاظ سے نصیر احمد خاں اردو میں جواہر لال نہرو یونیورسٹی دہلی کی معروف و ممتاز خصوصیات کی بڑی علامت اور اس کے نمائندے تھے۔ اہم تخلیقی مقالات کے علاوہ آپ کی شائع شدہ درج ذیل کتب اردو تحقیق و تنقید اور لغات میں بڑی اہمیت کی حامل ہیں۔

☆ وہلی میں اردو کی کر خنداری بولی

☆ لسانیات کیا ہے (ترجمہ)

☆ اردو زبان پر مکمل جامع اور لسانی تحقیق (چھ جلدوں میں)

☆ اردو ساخت کے بنیادی عناصر، جدید اردو قواعد

☆ اردو لسانیات

☆ آزادی کے بعد دہلی میں اردو انشائیہ

☆ اردو کی بولیاں

☆ ادبی اسلوبیات

☆ اردو رسم خط سیکھنے کا خود کار طریقہ (انگریزی اور ہندی میں) یعنی اردو ان ٹو ویکس

☆ جدید ہندی، اردو لغت (دو جلدوں میں)

☆ اردو کی صوتی لغت

☆ فرہنگ اصطلاحات (انگریزی، ہندی، اردو)

اس کے علاوہ درج ذیل کتابیں تشہ اشاعت ہیں:

☆ آڑے ترچھے آئینہ (افسانوی مجموعہ)

☆ کچھ یادیں کچھ باتیں (سوانحی خاکے)

☆ اردو کا مجری ادب

کر خنداری بولی یعنی پشتونوں سے متعلق افراد کی روزمرہ کی اردو زبان پر نصیر احمد خاں کا یہ انتہائی اہم کام ہے۔ جس نے ہندوپاک کے ماہرین زبان کو زبان کی تاریخ اور کے ماخذ کے سلسلے میں از سر نو غور و فکر کرنے کی دعوت دی۔ اور پروفیسر مسعود حسین خاں کے اس نظریے کو مزید تقویت بخشی کہ اردو زبان کا مولد و مسکن زبان دہلوی پیرامنس ہے۔ ”اردو ساخت کے بنیادی عناصر جدید اردو قواعد اور اردو لسانیات“ نصیر احمد کی معرکہ الآرا کتابیں ہیں جس میں مارفونیمیات اور صوتیات وغیرہ کی لسانیاتی طرز رسائی کے لحاظ اردو زبان کی آوازوں، شکلوں اور صرف و نحو کی توضیح و تفصیل بیان کی گئی ہے۔ یہ دونوں کتب ہندوپاک کی کئی یونیورسٹیوں کے نصاب میں شامل ہیں۔ ادبی اسلوبیات میں زبان کی سائنس اسلوبیات کے نقطہ نظر وہ اردو کے معتبر مشاہیر ادب کے طرز اسلوب کا سائنٹفک تجزیہ کیا گیا ہے۔ فیض، غالب، داغ، مومن، میرامن، رجب علی بیگ سرور وغیرہ کے اسلوب کی نمایاں خصوصیات کو سائنٹفک اور معروضی طور پر ثابت کیا گیا ہے۔ یہ کتاب اسلوبیاتی مطالعے کے لئے مثالی نمونہ ہے۔

”اردو ان ٹو ویکس“ یا ”دو ہفتے میں اردو“ ایسی کتابیں ہیں جن سے بغیر استاد کی مدد سے اردو رسم الخط لکھنا پڑھنا سیکھا جاسکتا ہے۔ مذکورہ دونوں کتابوں میں انگریزی اور ہندی آوازوں اور حروف کی مدد سے اردو رسم خط سکھانے کا ایک منفرد طریقہ استعمال کیا گیا ہے۔ ان دونوں کتابوں نے نئی تہذیب نئی فکر کی بدولت آزادی کے بعد جو ایک بڑا خلا پیدا ہو گیا تھا اس کو بڑی حد تک پر کیا۔ اس لیے یہ کتاب بہت مقبول ہوئی اور کئی یونیورسٹیوں کے نصاب میں شامل ہوئی۔ دراصل اسمعیل میرٹھی، اکبر علی خاں عرشی زادہ، حیات اللہ

انصاری سے لے کر پروفیسر ابن کنول مصنفین تک اردو رسم خط سکھانے والی کتب ایک خاص ذہن گروپ اور روایت کی پاسداری رہی ہیں۔ یہ کتب نئے ذہن کی ضروریات کو خاطر خواہ طریقے سے پر کرنے سے قاصر رہی ہے کہ ان کتب کے مصنفین لسانیات جیسے علم سے بہرہ نہیں تھے۔ نصیر احمد خاں مذکورہ کتاب میں سب سے پہلے اردو رسم خط کی بنیادی شکلوں کی شناخت کرادی ہے اور اسے بعد نقطوں کی تفریق سے آوازوں کو انگریزی اور ہندی حروف تہجی کے متبادل سمجھا کر تمام شکلوں کو سہل کر دیا ہے۔ اس کتاب کی بڑی خاصیت مشق کے لیے دی گئی مثالیں اور جملے ہیں جس سے طالب علم بہتر طور پر جلد از جلد رسم خط سیکھ جاتا ہے۔ عام طور پر لوگ ان کتابوں کو اردو زبان سکھانے والی کتابیں سمجھتے ہیں کچھ نام نہاد بڑے محققین اس خام خیالی کی وجہ سے محافل میں معترض بھی ہوئے ہیں۔ اور افواہوں کا بازار گرم بھی کرتے ہیں جبکہ حقیقت اس کے برعکس ہے۔ نصیر احمد خاں کی یہ کتابیں، امریکہ، کینیڈا، برطانیہ، جرمنی وغیرہ ممالک میں بھی مقبول رہی ہے۔

نصیر احمد خاں اردو کے پہلے ماہر لسانیات ہیں جنہوں نے اردو لسانیات کی نظری اور عملی تحقیق کے ساتھ لغت نویسی پر بھی پوری توجہ صرف کی۔ لغت نویسی ایک انتہائی مشکل اور صبر آزمایا کام ہے۔ ایمانداری کی بات یہی ہے کہ ایک لغت نویس کو ماہر قواعد اور لسانیات کا علم ہونا چاہیے لیکن اکثر لغت نویس جنہوں نے بڑے کام کیے ہیں لسانیات کے علم سے بہرہ ور نہیں تھے۔ نہ ہی ان کے سامنے بن الاقوامی لغت نگاری کے معیاری رہنما اصول تھے۔ بیسویں صدی میں اردو لغت (تاریخی اصول پر) پاکستان کا ایک بڑا عظیم کام ہے لیکن اس کام کو برسوں کی محنت و لگن کے بعد سو پچاس لوگوں کے ایک ادارے نے سرانجام دیا ہے یہ کسی فرد واحد کی محنت کا نتیجہ نہیں ہے۔ اس تحقیقی کام میں کافی سرمایہ بھی خرچ ہوا۔ نصیر احمد خاں نے اس ذیل میں دو لغات اور ایک فرہنگ تالیف کی۔

جدید ہندی اردو لغت جو دو جلدوں اور بتیس سو (3200) سے زائد صفحات پر مشتمل ہے۔ اپنی نوعیت کے لحاظ سے منفرد اور اب تک کا پہلا کام ہے۔ ہندی الفاظ کے اردو زبان میں معنی بیان کرنے والی لغات بہت کم ہیں۔ انیسویں صدی میں راجہ راجوڑاؤ سے لے کر نصیر احمد خاں سے قبل تک تمام لغات ایک طرح سے رسمی ہیں اور ہزار الفاظ سے زائد کی نہیں ہیں۔ نصیر احمد خاں کی مذکورہ لغت ڈیڑھ لاکھ الفاظ پر مشتمل ہے۔ جس کی بنیاد مشہد ساگر اور رام کمار ورمائی لغت وغیرہ کے ساتھ ہندی زبان و ادب میں رائج الفاظ بھی شامل ہیں جو ہندی زبان میں مستعمل ہو چکے۔ اس لغت کی سب سے بڑی خصوصیت یہ ہے کہ لفظ کے اول معنی کے طور پر موجودہ زمانے میں مستعمل معنی بیان کئے گئے اور اس کے بعد درجہ بدرجہ دوسرے معنی کو دیوناگری دونوں رسم الخط میں بیان کیا گیا ہے۔ نصیر صاحب کی یہ ہندی اردو لغت نہ صرف اردو والوں کے لیے مفید و کارآمد ہے بلکہ ہندی والوں کے لیے بھی بہت کارآمد ہے کہ اس کے ذریعہ وہ ہندی الفاظ کے اردو متبادل مع تلفظ اور گرامر کے ساتھ بہ آسانی سمجھ سکتے ہیں۔ ایک ہزار صفحات پر مشتمل اردو کی صوتی لغت نصیر احمد خاں کا اس لحاظ سے بڑا کارنامہ ہے کہ وہ اس لغت میں آکسفورڈ کی لغت نگاری کے معیاری طریقہ کار کو بروئے کار لاتے

ہوئے صوتیات کے لحاظ سے الفاظ کا تلفظ بیان کیا گیا ہے ساتھ ہی معنی کو وہ مستعمل ہونے کے نقطہ نظر سے حد درجہ بیان کیا گیا ہے۔ یہ لغت نوعیت کے لحاظ سے اردو کی پہلی لغت ہے۔ فرہنگ اصطلاحات آٹھ علوم مثلاً انفسیات، معاشیات، لسانیات، سائنس وغیرہ علوم کی کے سبھی رائج انگریزی اصطلاحات کے اردو اور ہندی مترادفات پر مشتمل ہے۔ اس لغت میں انگریزی کی بہت سی اصطلاحوں کے اردو اور ہندی زبان میں مترادفات کو وضع بھی کیا گیا ہے۔ یہ لغت ترجمہ نگاری کے لیے انتہائی مفید و کارآمد ہے۔

نصیر احمد خاں کی مذکورہ لغت کی ترتیب و تدوین میں میں ان کا شریک کار رہا ہوں۔ پانچ سال کی انتھک محنت و مشقت کے بعد یہ منظر عام پر آسکیں۔ نصیر احمد خاں کے ساتھ کام کر کے مجھے جس قدر علمی فائدہ اور تجربات حاصل ہوئے وہ لاثانی ہیں۔ نصیر احمد خاں کی علمی اور تحقیقی جستجو پر جس طرح لغت کے طریقہ کار پر اثر انداز ہوتی تھی اس نے مجھے لغت کو اپنے طریقہ کار کو متعین کرنے میں اتنا خود مختار بنادیا کہ کبھی کبھی مجھے یہ وہم ہونے لگتا ہے کہ یہ لغت میری تالیف ہیں۔ یعنی لغات کی تالیف میں استاد اور شاگرد کی ذہنی ہم آہنگی کی مثال ہے۔ علمی اور تحقیقی کاموں کے علاوہ نصیر احمد خاں افسانہ نویس اور شاعرانہ صلاحیت بھی رکھتے تھے۔ میں نے اکثر قاضی عبد الستار، پیغام آفاقی، حامد کشمیری اور کمال صدیقی وغیرہ کے سامنے انھیں اپنے افسانے کے پلاٹ اور کہانی سناتے ہوئے سنا ہے لیکن جب تک وہ بے این یو میں رہے شاید کوئی افسانہ صفحہ قرطاس پر نہیں آسکا لیکن سبکدوشی کے بعد انھوں نے اپنے افسانوں کا ایک مجموعہ ترتیب دے لیا جس کا اشاعت ابھی ہونا بھی باقی ہے۔ اس کے ساتھ ہی نصیر احمد خاں کی چند آزاد اور نثری نظمیں ایوان اردو وغیرہ رسائل میں بھی شائع ہوئیں۔ نصیر احمد خاں کی مذکورہ لغت پر ڈاکٹر کمال احمد صدیقی وغیرہ حضرات نے قومی آواز میں مراسلات کے ذریعہ بیجا اعتراضات بھی وارد کیے۔ اعتراضات لغت نویس کے علامات اور نشانات متعین کرنے کے اختیارات کو نظر انداز کر کے وارد کیے گئے تھے جن کا مدلل جواب دیا گیا درحقیقت نصیر احمد خاں ایسے محقق و دانشور تھے جس کے علمی و تحقیقی کاموں کی ان کی ذاتی کمیوں اور کوتاہیوں کی بدولت علمی مافیا کے پروپیگنڈے کے سبب اہل علم نے کبھی کھل کر پزیرائی نہیں کی۔ نصیر احمد خاں ایک انسان تھے فرشتہ نہیں تھے اور انسان اوسو کے مطابق تمام خوبیوں اور خامیوں کا مجموعہ ہوتا ہے۔ ذاتی معاملات اور علمی معاملات دو علیحدہ چیزیں ہیں لیکن اردو کے بہت سے ناقدین اور محققین ان امور کو علیحدہ کرنے سے قاصر نظر آتے ہیں۔ معاصرانہ چشمکیں اور ہم پیشہ چپقلش کے تقاضے اپنی جگہ میں ہیں لیکن علمی معروضیت میں ان کا شانہ کسی شخص کی علمیت پر سوالیہ نشان قائم کر دیتا ہے۔

نصیر احمد خاں پختہ یقین اور بھرپور خود اعتمادی کے پیکر تھے وہ اپنی ذات کو ایک ادارہ تصور کرتے تھے اس لیے اداروں، گروپوں اور افراد کی مخالفت ان کے مقاصد پر ذرہ اثر انداز نہیں ہوتی تھی۔ انھیں نامساعد حالات میں بھی سر تسلیم خم کرنے کا شیوہ نہیں آتا تھا اسی وجہ سے ان کی تمام عمر مختلف محاذوں پر نبرد آزمائی کرتے ہوئے گزری۔ یہ نبرد آزمائی ہی ان کی زندگی کی اصل خوشی تھی۔ نصیر احمد خاں مزاجاً اور دہنگ رویوں کی وجہ جو اہر لال نہر ویونیورسٹی کے مقبول اساتذہ میں سے ایک تھے۔ نصیر احمد خاں مزاجاً بہت سخت اور

اسٹرکٹ تھے۔ طالب علموں کے علاوہ سینئر میں بھی ان کا ایک دبدبہ تھا کبھی کبھی ان کی مزاج کی سختی اور رویہ انتہائی تکلیف دہ اور ناقابل برداشت بھی ہوتے تھے لیکن ان تمام امور کے باوجود بھی طالب علم ان سے اپنی وابستگی کو قابلِ فخر سمجھتے تھے جس کی سب سے بڑی وجہ یہ تھی کہ بحیثیتِ مجموعی وہ طالب علموں کے ہی خواہ اور ان کے ہمدرد تھے۔ کلاس میں وہ ہمیشہ لیکچر کے بعد پندرہ منٹ بحث و تحقیق کے لیے وقف کرتے تھے اور طالب علموں کو کھل کر اپنا موقف رکھنے کا چھوٹ دیتے تھے۔ کبھی کبھی طالب علم ان کے موقف کے بالکل خلاف اظہارِ خیال کرتے تھے لیکن وہ ان رایوں پر خندہ پیشانی سے اظہار کرتے تھے نہ کہ برہمی سے وہ اکثر طالب علموں کے ساتھ سینئر میں چائے خانے میں بھی بیٹھتے تھے جہاں ادب و سماج و سیاست وغیرہ مختلف امور پر گفت و شنید ہوتی تھی۔ نصیر احمد خاں کے اس رویے کی وجہ سے طالب علم ان سے اپنے دیگر مسائل کو ظاہر کرنے میں جھجک محسوس نہیں کرتے تھے اور اس طرح استاد سے ایک گہرا تعلق قائم ہو جاتا تھا۔ سینئر میں نصیر احمد خاں کی مقبولیت کا یہ عالم تھا کہ ایم فل، پی ایچ ڈی کے اکثر طالب علم ان کی نگرانی میں اپنا تحقیقی کام سرانجام دینا چاہتے تھے۔ اس لیے منظور شدہ سیٹوں کے لحاظ سے ہر سال انھیں چند طالب علموں کا انتخاب کرنا پڑتا تھا اور طالب علم اپنے انتخاب کے لیے دیگر کوششیں بھی کرنا پڑتی تھیں۔ تحقیق کے معاملے میں نصیر احمد خاں کا موقف بالکل واضح اور دو ٹوک تھا یعنی اس کی اثر پذیری (Impact Factor) ان کے نزدیک علمی و ادبی تحقیق کی زبان کا معروضی اور سائنسی ہونا اس کی اثر پذیری کا ضامن ہوتا ہے۔ اس لیے وہ اکثر پروفیسر آل احمد سرور کی تنقید کو تنقید نہ کہہ کر تنقیدی انشائیہ کہا کرتے تھے اور پروفیسر شمیم حنفی کی تنقید کو غیر فیصلہ کن ہونے کی وجہ سے ”جناب شیخ کا نقش قدم یوں بھی ہے اور یوں بھی“

نصیر احمد خاں شمس الرحمن فاروقی کے مداح ضرور تھے لیکن ان سے اپنی وابستگی کے کبھی خواستگار نہیں۔ وہ گویا چند نارنگ کے بیحد مخالف تھے اور اکثر و بیشتر ان پر سرقے کے الزامات لگاتے تھے۔ بہر حال نصیر احمد خاں ایک بیدار مغز اور ذہین انسان تھے وہ تحقیق کے طالب علموں کو ان کی دلچسپی اور صلاحیت کے لحاظ سے ایسے اچھوتے موضوعات تجویز کیا کرتے تھے جن پر تحقیق کی اشد ضرورت ہوتی تھی۔ Synopsis تحقیقی خاکہ تیار کروانے اور ابواب بندی میں نصیر احمد خاں کو ید طولیٰ حاصل تھا۔ تحقیقی خاکہ آدھا تحقیقی خاکہ کام ہوتا ہے۔ نصیر احمد خاں اسی خاکے کو بنوانے میں طالب علم کی ساری محنت اور صلاحیت صرف کر دیا کرتے تھے۔ جس سے آگے کا کام آسان ہو جاتا تھا۔ نصیر احمد خاں ریسرچ کاؤنسل کی میٹنگ میں جس معروضی اور دہنگ طریقے سے اپنے اسکالرس کے موضوعات کا دفاع کر کے انھیں پاس کر دیا کرتے تھے اس سے دوسرے اساتذہ محروم تھے۔ اسی لیے ریسرچ کے زیادہ سے زیادہ طالب علم ان کی نگرانی میں کام کرنا چاہتے تھے کہ موضوع کے تعین سے لے کر وائیو تک اور یونیورسٹی کے متعلق دیگر مسائل میں نصیر احمد خاں ایک طالب علم کے شانہ بشانہ کھڑے نظر آتے تھے۔ نصیر احمد خاں طالب علموں اور دوستوں کی مدد کرنے میں اخلاق اور قوانین کی حدوں سے تجاوز کرنے میں کوئی کسر نہیں چھوڑتے تھے لیکن یہ بھی تھا وہ جب کسی سے ناراض ہوتے تھے تو اس کی قبر کھودنے میں بھی ان

تمام امور کو بالائے طاق رکھ دیا کرتے تھے۔ چنانچہ بعض لوگ بلا وجہ ان کے سخت عتاب کا شکار ہو جاتے تھے۔ دراصل نصیر احمد خاں ارادوں کے پکے اور کانوں کے کچے تھے۔ وہ ذاتی مفادات کے زرعے میں بھی جلد آ جاتے تھے۔ اس لیے جواہر لال نہرو یونیورسٹی میں ایک مخصوص ذہنیت کے لوگ جو پروفیسر ارتضیٰ کریم کے مطابق ایک خاص علاقے کے نام سے موسوم ہے لیکن ان کے نمونے ہندوستان کے طول عرض میں پھیلے ہوئے ہیں۔ انھیں گھیرے رہتے تھے۔ آدمی کتنا بھی سخت گیر ہو بہر حال خوشامد پرستی اپنا کام ضرور کرتی ہے۔ چنانچہ نصیر احمد خاں ہمیشہ دوستی اور دشمنی سے آنکھ مچولی کھیلتے رہتے تھے اور بعض اچھے لوگ بھی گھاٹ اتر جاتے تھے۔ ڈاکٹر جمیل اختر، ڈاکٹر خورشید احمد اس کی واضح مثال ہیں۔ پروفیسر خواجہ اکرام الدین نصیر احمد خاں کے عزیز ترین شاگرد رہے ہی۔ جواہر لال نہرو یونیورسٹی میں ان کے لیکچرر سے پروفیسر تک نصیر احمد خاں نے اپنی تمام بہترین صلاحیتوں کو صرف کیا تھا لیکن وقفے وقفے سے ان سے بھی سخت قسم کی آنکھ مچولی جاری رہی۔

نصیر احمد خاں نے غیر قانونی طور پر ان کی مدد بھی کی اور پھر قانون کے دائرے میں اس کو اجاگر بھی کیا۔ کبھی چڑھایا کبھی اتارا۔ کئی لوگوں کے تحقیقی مقالات نازیبا کوتاہیوں کے باوجود انھوں نے ڈگری تفویض بھی کرائی۔ اور دوسرے کاموں میں بھی ان کی مدد کی۔ ان تمام امور کے باوجود نصیر احمد خاں معروضی طور پر اس کا لرشپ کی قدر کرتے تھے وہ چاہے طالب علم کسی بھی استاد کا ہو۔ ڈاکٹر شکیل جہانگیری اور پروفیسر ابوالکلام (مانو) وغیرہ کے وہ دل سے قدر کیا کرتے تھے اور یہ بھی چاہتے تھے کہ ظہیر رحمتی، شکیل جہانگیری اور ابوالکلام وغیرہ جواہر لال نہرو یونیورسٹی کے شعبے سے وابستہ ہوں لیکن ان کی عملی کوششوں سے یہ لوگ ہمیشہ محروم رہے۔ نصیر احمد خاں طبیعتاً ضدی اور اڈیل پٹھان تھے ان کی شخصیت جمال اور جلال کا مجموعہ تھی وہ آب و آتش و خورشید کی یکجائی کے شیدائے تھے۔ ان کا ظاہر و باطن یکساں تھا۔ وہ کبھی بدنامی یا لوگوں کی باتوں کی ذرا سی پروا نہیں کرتے تھے۔ چنانچہ ان کے رویے گھر میں اور باہر یکساں تھے اس لیے ان کی گھریلو حالات ناگفتہ بہ رہے۔ نصیر صاحب ریسرچ پر لیکچر دیتے ہوئے اکثر کہا کرتے تھے کہ ریسرچ ہر مسلمہ چیز کو شک کی نظر سے دیکھنے کا نام ہے۔ اس لیے محققین کی ازدواجی زندگی ہمیشہ تنازعات کا شکار رہتی ہے۔ اس معاملے میں نصیر احمد خاں نے تو نہیں البتہ ان کی زندگی نے ہمیشہ تحقیقی مطالبات کی پاسداری کی۔ نصیر احمد خاں کافی حد تک ایک ایسے یوروپین تھے جن کی پیدائش مارہرہ ہندوستان میں ہوئی تھی۔ نصیر احمد خاں ماہر لسانیات ہونے کی وجہ سے یوں تو سائنسی اور معروضی ذہن کے آدمی تھے لیکن وہ حساب و کتاب میں بہت کمزور تھے۔ اکثر طالب علموں کی مالی مدد بھی کیا کرتے تھے مگر انھیں ”لیا“ ”دیا“ یاد نہیں رہتا تھا۔ ”I will pay every penny“ اور بس خوبی قسمت سے ہی کسی اور وسیلے سے اس کی بھرپائی ممکن ہو تو۔ اس معاملے میں ان کی کبھی کافی رقم زبردستی تھی۔ ایک عزیز شاگرد سے ان کی ناراضگی کی اصل وجہ یہ تھی کہ انھوں نے اپنے بھانجے کا ایم بی بی ایس میں بنگلور کے کسی کالج میں ایڈمیشن کرانے کے لئے سات لاکھ روپے فیس دی تھی لیکن نہ تو ایڈمیشن ہوا اور نہ ہی فیس واپس ہوئی۔

نصیر احمد خاں سینٹر آف انڈین لینگویج جو اہر لال نہرو یونیورسٹی کے دو مرتبہ چیئر پرسن رہے۔ اپنے عہد صدارت میں نصیر احمد خاں نے انتہائی جدوجہد اور کوششوں کے ساتھ بڑے کام انجام دیئے۔ پروفیسر محمد حسن زمانے میں نصیر احمد خاں نے ان کی سرپرستی میں ایڈوانس ڈپلوما ان اردو ماس میڈیا کا آغاز کیا تھا۔ اس ڈپلوما کی بدولت آج کئی طالب علم بڑے اردو صحافی ہیں۔ نصیر احمد خاں نے وقت کی ضرورت اور اردو کی صورت حال کو مد نظر رکھتے ہوئے ایم۔ اے اردو میں میڈیا اسٹریم کی بنیاد ڈالی جو انتہائی کارآمد امر تھا بعد کے زمانے میں ہندوستان کی دیگر یونیورسٹیوں میں بھی اس طرز کو اپنانے کی کوشش کی گئی۔ ہدی میں ایم اے ٹرانسلیشن شروع کیا۔ اس کے ساتھ ہی سینٹر آف انڈین لینگویجز کی توسیع کرتے ہوئے پنجابی، ملیالم، تیلگو زبانوں کے شعبے قائم کرنے کی بھی کامیاب کوشش کی۔ جیسا کہ عرض کیا جا چکا ہے کہ نصیر احمد خاں ہمہ جہتی طرز رسائی کے حامل تھے۔ وہ ابتدا ہی سے لوک روایت اور کلچرل ہسٹری کے قائل تھے۔ انھوں نے کئی اہم فلم، پی ایچ ڈی کے تحقیقی کام لوک روایت پر اس وقت کرائے جب اہل علم اس کو غیر ادبی اور اثر افیہ کے منافی سمجھتے تھے۔ نصیر احمد خاں نے اپنے دور میں اردو زبان و ادب کی صورت حال اور اس کے تئیں سیاسی رویو کو مد نظر رکھتے ہوئے زبان و ادب کی بقا کے لیے اردو کی عوامی روایت اور اس کے سماجی اداروں، مشاعرے، قوالی، محرمی، چہار بیت وغیرہ کو ادبی مطالعات کے دائرے میں لا کر اس کی اہمیت و افادیت کو مسلم کیا اور جے این یو کے ایم اے کے نصابات کا اس کو حصہ بنایا۔ نصیر احمد خاں کا یہ کام ایک مثالی نمونہ تھا۔ بعد کے زمانے میں اہل علم نے اس طرف توجہ کی اور آج ”ریجنٹ“ جیسی ویب سائٹ اسی طرز رسائی کا نتیجہ ہے۔ اردو کے تہذیبی اور سماجی اداروں کا نظریہ خالص طور پر نصیر احمد خاں کا ہے۔ نصیر احمد خاں نے اس موضوع پر کئی جگہوں پر لیکچر دے کر اہل علم کو اس طرف متوجہ کیا۔ پروفیسر محمد حسن کے بعد نصیر احمد خاں ہی وہ شخص ہیں جنہوں نے شعبہ اردو اور سینٹر آف انڈین لینگویجز کی علمی ترقی میں اصلی اور بڑے کام کئے۔

جے این یو سے سبکدوش ہونے کے بعد نصیر احمد خاں یو جی سی کے ایمرٹس فیلو ہونے کے ساتھ اندرا گاندھی اوپن یونیورسٹی میں کنسلٹنٹ مقرر ہوئے۔ اس یونیورسٹی میں پروفیسر محمد حسن نے اردو زبان کا سرٹیفکیٹ کورس شروع کیا تھا لیکن پروفیسر نصیر احمد خاں نے انگو کے پرووائس چانسلر پروفیسر بصیر احمد اور پروفیسر احمد رضا خاں کی مدد سے یہاں اردو زبان و ادب میں بی اے کورس شروع کیا اور اس کا نصاب تیار کر کے کتابیں تیار کیں۔ یہ ایک انتہائی قابل ستائش کام تھا کیونکہ انگو میں ایک زمانے سے شعبہ اردو کے قیام کی کوششیں چل رہی تھیں لیکن بار آور نہیں ہو پار ہی تھیں۔ پروفیسر نصیر احمد خاں کی انتھک کوششوں اور ترکیبوں کی بدولت آج انگو میں ایم اے کا کورس بھی شروع ہو گیا ہے۔ پروفیسر نصیر احمد خاں کے میں نے انگو میں جونیئر کنسلٹنٹ کے طور پر کچھ عرصے کام کیا تھا۔ اسی زمانے میں نصیر احمد خاں نے ایک اردو اوپن یونیورسٹی کا بھی Concept Paper تیار کیا جس کا بڑا مقصد یہ تھا کہ مختلف پیشوں اور ہنروں سے وابستہ کاریگروں اور ہنرمندان کو ان کے شعبوں سے متعلق تعلیم دے کر انھیں ڈگری یافتہ بنایا جائے۔ یہ ایک بڑا

تصور تھا جس سے ایک طرف ہنرمندان کو تعلیم یافتہ بنانا تھا اور دوسری طرف اردو زبان و ادب کی ترویج و ترقی کی محدود راہوں کو کھولنا تھا۔ نصیر احمد خاں اس سلسلے میں مولانا محمود مدنی صاحب اور پروفیسر سید امین اشرف مرحوم سے کئی ملاقاتیں کرنے کے بعد اتر پردیش کے وزیر اعلیٰ اکھلیش یادو اور کابینہ وزیر محمد اعظم خاں بانی محمد علی جوہر یونیورسٹی سے بھی کئی بار مفصل گفتگو کی اور لکھنؤ میں اس سلسلے میں ایک بڑا پروگرام بھی منعقد کیا جس کا مقصد یہ تھا کہ یوپی حکومت محمد علی جوہر یونیورسٹی میں اس تصور کو عملی جامہ پہنا کر اردو زبان و ادب اور تعلیم و تعلم کی ترویج و اشاعت کو یقینی بنائے لیکن نصیر احمد خاں کا یہ خواب شرمندہ تعبیر نہ ہو سکا۔ کیوں کہ محمد اعظم خاں اور نصیر احمد خاں اپنے کام اور مزاج میں یکساں نہیں تھے اس لیے ایک میان میں دو تلواروں کا جمع ہونا ناممکن تھا۔

بہر حال نصیر احمد خاں نے ہر شعبے میں اردو زبان کے مجاہد کے طور پر اپنی کوششوں کو ہمیشہ جاری و ساری رکھا۔ ان کے دوست بہت کم جیسے اے رحمن سپریم کورٹ کے وکیل، پروفیسر شاہد اختر (مانوڈائریکٹر) یا ایک آدھ اور ہو لیکن مخالفین کی تعداد بہت زیادہ تھی جس کی وجہ ان کا اکھڑ مزاج اور صاف گوئی تھی۔ اس لیے بعض اہل علم نصیر احمد خاں کی معروضی باتوں پر خاموشی اختیار کر کے یہ تاثر قائم کرنے کی سیاست کرتے تھے کہ ایک لاعلم پٹھان کی باتوں پر صرف زیر لب خود پر مسکرایا جاسکتا ہے حالانکہ حقیقت اس کے برعکس تھی۔ نصیر احمد خاں ناتوشنس الرحمن فاروقی اور محمد حسن کی طرح نابغہ روزگار تھے اور نہ ہی وہ ”مسدس حالی“ اور ”مد و جزر اسلام“ کو دو کتابیں سمجھنے والے کسی انجمن کے صدر تھے بلکہ وہ ایک ایسے دانشور اور عالم تھے جو وقت کے تقاضوں کو بہتر طور پر سمجھ کر مقدور بھر عملی اقدام کے جوئے تھے۔ وہ اکثر خود کہا کرتے تھے مجھے سب کچھ معلوم نہیں ہے لیکن مجھے جس چیز کا علم ہے وہ واضح اور نمایاں ہے۔ بحیثیت طالب علم اور بحیثیت ریسرچ ایسوسی ایٹ میں نے پروفیسر نصیر احمد خاں کے ساتھ مستقل تقریباً 15 سال کام کیا ہے۔ ان کی بہت سی جا اور بے جا باتوں کو مستقل مزاجی سے برداشت کیا ہے اور ان سے بہت کچھ سیکھا بھی ہے۔ نصیر صاحب اکثر مجھے ایم اے، بی اے کے اپنے کلاس دے دیا کرتے تھے جو اس وقت میرے لئے بڑے وقت طلب تھے لیکن آج ان کی اسی اعتماد کی وجہ سے میرے اندر بہت سی چیزیں پیدا ہو گئی ہیں۔ وہ میری تقرری کے لیے بظاہر بہت کوشاں تھے لیکن اللہ کو یہ منظور نہیں تھا اور ان کی محبت و شفقت مرتے دم تک قائم رہی۔ اللہ ان کی مغفرت کرے۔ نصیر احمد خاں جیسے سچے اور چراغ سینہ سپر لوگ فی زمانہ عنقا ہیں۔ ان کے سانحہ ارتحال سے جو خلا اردو زبان و ادب میں پیدا ہوا ہے وہ پتہ نہیں کب تک خلا ہی رہے۔ کچھ کہنا مشکل ہے۔ لیکن یہ حقیقت ہے کہ نصیر احمد خاں کے تحقیقی اور علمی کام نئی نسل کے لئے مشعل راہ ہیں۔

